

Soleiðis ferðast kópur

Føroya Náttúrugripasavn hevur seinastu dagarnar merkt fyra kópar við sendarum. Teir fyra kóparnir eru merktir undir Nólsoy og Svínø, og sendararnir eru festir á høvdið á kópunum við lími. Náttúrugripasavnið sigur, at tey eru farin undir hesa kanning, tí tørður er á meiri vitan um kópin í Føroyum. Henda kanning fer at vísa, hvussu stöðufastur kópur er, um hann bert er undir landi, og hvussu langa tíð hann er á ymsum økjum. Til ber at fylgja við ferðingini hjá merktu kópunum á heimasíðuni hjá Náttúrugripasavninum, www.ngs.fo.



Sonur fekk arbeiðsuppgávu

Minnilutin í Tórshavnar býráð vil kanna leiklutin hjá tekniska stjóra í kommununi. Jákup Egholm Hansen, í sambandi við arbeiða at umvæla Gamla Realskúla. Hetta hendir eftir at Dagur og Vika fríggjakvøldið gjørdi vart við, at umvælingararbeiðið av Gamla Realskúla ongantið varð boðið út, men latið soninum hjá tekniska stjóra. Sonurin er stjóri í byggifyritøkuni Viking Smíð, sum fekk arbeiðsuppgávuna, hóast hon ikki varð bjóðað út. Nú undrast Jan Christiansen, býráðslimur hjá Fólkaflakkinum, á, at arbeiðið at umvæla gamla realskúla ongantið varð boðið út. Hann vil nú hava málið kannað.

Smáir íleggjarar yvirteknað fleiri ferðir

Hóast nágreiniliga talið ikki verður upplýst, so viðgongur Handelsbanken, sum stendur fyri söluni av Føroya Banka, at smáu íleggjararnir hava yvirteknað útboðið fleiri ferðir

BANKAMÁL

Rigmor Dam
rigmor@sosialurin.fo

Tað kemur ikki óvæntað á umboðini fyri Handelsbanken, at íløgugururin hjá vanligu føroyingum hevur verið stórur, nú til bar at keypa sær ein bita av gamla bankanum.

- Men eg má kortini viðganga, at áhugin hevur verið væl størri, enn eg hevði væntað, sigur umboðið hjá Handelsbanken, Jakob Fink, sum stendur fyri söluni.

Stóri eftirspurningurin hevði eisini við sær, at sölán lat aftur væl fyrri enn upprunaliga væntað, og nógvar hava gitingarnar verið um, hvussu nógvan pening vanligu føroyingurin hevur ætlað sær at seta í bankan.

Um tað mundið, tá sölán lat aftur, hoyrdist at yvirtekningin var tvífold útboðið, men seinastu dagarnar hevur graml verið at hoyra um, at áhugin er átta ferðir størri enn útboðið.

Kunnu rokna eftir

Jakob Fink sigur við Sosialin, at hetta talið er ikki rætt, men at útboðið er yvirteknað “mange gange” sum hann tekur til. Og hóast hann sigur seg kenna rætta talið, so vil hann ikki siga tað.

- Tað er eisini ivasamt um vit yvirhøvur upplýsa hetta. Men sjálvandi kunnu tey, sum keypa partabrev rokna eftirspurningin eftir, tá boðini koma um, hvussu nógvt tey sleppa at keypa, upplýsir Jakob Fink.

Men, sigur hann, um vit



nú spæla okkum við tankan, at føroyingar eru sinnaðir til at yvirtekna átta ferðir, og at kursurin er 189, so merkir tað, at íløgugururin er umleið 2 mia. krónur hjá teimum smáu íleggjarunum. Og her skal fyrivarni verða tikið fyri, at summir íleggjarir eisini taka hædd fyri einari yvirtekning, og tiskil seta seg fyri meira enn tey í veruleikanum ynskja.

Fáa færri partabrev

At útboðið av partabrevum er yvirteknað merkir, at áhugin fyri at gera íløgur í partabrev er størri enn útboðið av partabrevum. Tí sleppaáhugaðu íleggjararnir ikki at keypa so nóg parta-

brev, sum teir hava sett seg fyri.

Um yvirtekningin til dømis er tvífalda útboðið, og ein íleggjari hevði ætlað sær at keypt partabrev fyri 100.000 krónur, so sleppur viðkomandi helst bert at keypa fyri 50.000 kr. Men tað veldst eisini um, eftir hvørjum frymli seljararnir velja at býta partabrevini millum keypararnar.

Sami leistur til øll

Spurdur, eftir hvørjum leisti partabrevini til smáu íleggjararnar verða bytt, sigur Jakob Fink, at allir verða eins viðfarnir, bæði teir, sum longu hava figging og teir, sum læna peningin.

- Partabrevini verða bytt sundur eftir einum ávísnum frymli. Hesin kundi til dømis verið soleiðis, at tær fyrstu 50.000 kr. hjá einum íleggjara eru vissar, meðan restin verður roknað út frá einum ávísnum prosentparti.

Viðvíkjandi stóru íleggjarunum upplýsir Jakob Fink, at leiðslan í Føroya Banka seinastu dagarnar hevur ferðast runt bæði innan- og uttanlands og fundast við møguligar stórar íleggjarar.

- Hendan sölán letur ikki aftur fyrr enn ætlað, tí fundirnir halda fram líka til síðstu løtu, og tí skulu allir møguligir áhugaðir íleggjarar hava sama møguleika, upplýsir Jakob Fink.

Ov fá neyðtøkumál enda í rættinum



Danska ákærvaldið sleppur trimum av fyra skuldsetingum um neyðtøku. Hetta er ein stórur trupulleiki fyri rættartrygdina hjá kvinnum, sigur Amnesty International í Danmark

RÆTTARMÁL

Rigmor Dam
rigmor@sosialurin.fo

Taðereinmannarættindatrupulleiki, at so nógvar skuldsetingar um neyðtøku enda uttan rættargongd. Ofta verða málini slept orsaka av vantandi próvførslu, eisini hóast ein møguligur gerningsmaður longu er skuldsettur. Hetta ger Amnesty í Danmark nú vart við.

- Tað eru somikið fá neyðtøkumál, sum fáa dómsviðgerð her á landi, at í veruleikanum eru neyðtiknar kvinnur verri stillaðar fyri lógini enn onnur. Og um neyðtøkan er framd av einum, sum kvinnan kennir, skal hon ikki rokna við, at

málið kemur fyri rættin, sigur herferðarleiðari hjá Amnesty, Camilla Laudrup við Politiken.

Tí hevur Amnesty nú heitt á lögmláráðharran, Lene Espersen (K), um at síggja til, at fleiri mál fáa dómsviðgerð. Soleiðis skuldi størri gjøgnumskygni verið, tá frágreiðingarnar hjá ávikavist kvinnuni og gerningsmanninum verða samanbornar.

- Endamálið er at styrkja umrættartrygdina hjá kvinnum og at fáa størri gjøgnumskygni. Og verða fleiri mál lögð fyri ein dómara, kunnu vit eisini rokna við, at fleiri mál enda við einum dómi, sigur Camilla Laudrup.

Amnesty ynskir eisini, at neyðtøkumál skulu viðgerast av serkønum fólki innan økið. Eitt nú dómarmyndugleikum, sum hava ábyrgdina fyri tilíkingum málum. Harumframt eigur ein frágreiðingarskipan at verða sett í verk, so greiði fæst á, hví so nógvt mál verða slept.